

పని ప్రదేశాలపై 'ప్రమాదాలు'

పాకిస్థాన్

పాకిస్థాన్‌లోని - గుజ్వాన్‌వాలా నగరం, బిలాల్‌గంజ్ మార్కెట్ ప్రాంతంలోని ఓ ఫ్యాక్టరీలో 6-1-16న బాయిలర్ ప్రేలుడు సంభవించింది. ఫ్యాక్టరీలో పనిచేస్తున్న కార్మికులంతా ప్రేలుడు ధాటికి కుప్పకూలిన భవన శిథిలాల క్రింద చిక్కుకొని తీవ్రంగా గాయపడ్డారు. సంఘటనా స్థలంలోనే ఓ కార్మికుడు మరణించాడు.

పాకిస్థాన్‌లోని బెలూచిస్థాన్ రాష్ట్రంలో 1-11-16న గడాని షిల్ - బ్రేకింగ్ ఆవరణలో జరిగిన భారీ విస్ఫోటనాల కారణంగా 26 మంది కార్మికులు మరణించారు. మరో 50 మంది కార్మికులు తీవ్రంగా గాయపడ్డారు. ఓడ నుండి విడగొట్టిన ఓ చమురు ట్యాంకులో ప్రేలుళ్ళు జరిగిన సందర్భంలో వందమందికిపైగా కార్మికులు అందులో పనిచేస్తున్నారు.

సౌదీ అరేబియా

సౌదీ అరేబియాలో జుబాలోని యునైటెడ్ పెట్రో కెమికల్ ప్లాంట్ నిర్మాణ ప్రదేశంలో 16-4-16న సంభవించిన అగ్ని ప్రమాదంలో 12 మంది కార్మికులు మంటల్లో చిక్కుకొని మరణించగా, మరో 11 మంది కార్మికులు మంటల వలన తీవ్ర గాయాలపాలయ్యారు. ఈ దుర్ఘటనలో ప్రాణాలు కోల్పోయినవారిలో ఐదుగురు కార్మికులు మనదేశంలోని కర్నాటక రాష్ట్రానికి చెందినవారు.

మెక్సికో

మెక్సికో ప్రభుత్వ ఆధ్వర్యంలో నడపబడుతున్న పెట్రోలియామ్ మెక్సికనోస్ అనే పెట్రో రసాయన కర్మాగారంలో 21-4-16న జరిగిన ప్రేలుడులో 24 మంది కార్మికులు అక్కడిక్కడే ప్రాణాలొడలగా, 13 మంది కార్మికులు అత్యంత తీవ్ర గాయాలపాలై ఆసుపత్రిలో చేరారు.

చైనా

చైనాలోని జియాంగ్సి రాష్ట్రంలో నిర్మాణంలోనున్న విద్యుదుత్పత్తి కర్మాగార భవనం 21-11-16న కుప్పకూలిన ఘటనలో 67 మంది మృత్యువాతపడ్డారు. ఒక కార్మికుని జాడ తెలియరాలేదు. ఆ సమయంలో 70 మంది కార్మికులు ఆ కర్మాగారంలో పనిచేస్తున్నారు. తమ సూపర్ లాభార్జనల కోసం అనేక కంపెనీలు పని ప్రదేశాల్లో భద్రతా ప్రమాణాలను పూర్తిగా నిర్లక్ష్యం చేస్తుండటంతో చైనాలో ఇలాంటి 'ప్రమాదాల' సంఖ్య పెరుగుతోంది. అధికారిక సమాచారం ప్రకారం గత సం॥రం చైనాలో పని ప్రదేశాలలో 2,81,000 ప్రమాదాలు జరుగగా, ఈ ప్రమాదాల బారినపడి 66,182 మంది కార్మికులు ప్రాణాలు కోల్పోయారు.

30-10-16న యువాన్‌బావోషామ్ జిల్లా ఛీఫెంగ్ నగరంలో జరిగిన ప్రమాదంలో 17 మంది కార్మికులు, మరో ప్రాంతంలోని బొగ్గుగనిలో జరిగిన ప్రేలుడులో 38 మంది కార్మికులు, 3-12-16న క్యూథే నగరంలోని పైవేటు బొగ్గుగనిలో జరిగిన మరో ఘటనలో 21 మంది కార్మికులు దుర్మరణం చెందారు.

భారతదేశం

కర్నాటక రాష్ట్రం - దొడ్డబల్లూర పట్టణం, ఖస్సాగ్ రోడ్డులో 3-4-16న పూడుకుపోయిన భూగర్భ మురుగునీటి గొట్టంలో దిగిన కార్మికులు మలినాలను శుభ్రంచేసే పనిలో వుండగా హఠాత్తుగా లోపలికి కూరుకుపోతూ సహాయం కోసం కేకలు వేశారు. దోవనపోతున్న మరో ఇరువురు వారిని రక్షించే ప్రయత్నంలో తాము కూడా అందులో పడిపోయి నలుగురూ దుర్మరణం పాలయ్యారు. పారిశుధ్య కార్మికులచేత పనిచేయిస్తున్న కాంట్రాక్టరు, ఆ కార్మికులకు మ్యాన్‌హోల్‌లో దిగి పనిచేసేటప్పుడు కల్పించవలసిన కనీసపాటి రక్షణ పరికరాలను కూడా కల్పించలేదు.

ఆంధ్రప్రదేశ్ రాష్ట్రం - విజయవాడలో ఓ కాంట్రాక్టరు ద్వారా జాతీయ రహదారి వెంట సుందరీకరణ పనులు చేస్తున్న కూలీలలో ఇద్దరు మహిళలు 7-4-16న మొక్కలను పైకి ఎత్తే క్రమంలో 132 కె.వి. విద్యుత్తు తీగలు తాకి మరణించారు; మరో ఇద్దరు మహిళా కూలీలు తీవ్రంగా కాలిన గాయాలపాలయ్యారు.

ఆంధ్రప్రదేశ్ రాష్ట్రం - విశాఖపట్నం దగ్గరలోని భీమునిపట్నంలో 8-4-16న దివి లేబోరేటరీస్‌లో జరిగి అగ్ని ప్రమాదంలో ముగ్గురు తీవ్రంగా గాయపడ్డారు. వీరిలో ఇరువురు మరణించారు.

ఉత్తరప్రదేశ్ రాష్ట్రం - లక్నోలోని ఓ మెట్రో రైలు మార్గం నిర్మాణ పనుల్లో పైనుండి స్లాబు కాలిన ఘటనలో 17-4-16న ఒక కార్మికుడు అక్కడిక్కడే మరణించాడు, మరో ముగ్గురికి తీవ్ర గాయాలయ్యాయి. ఈ మెట్రో ప్రాజెక్టు పనులు ప్రారంభించిన తర్వాత జరిగిన రెండో ఘటన ఇది.

గుజరాత్ రాష్ట్రం - అహమదాబాద్‌కు దగ్గరలోని ముంద్రా (కచ్ జిల్లా) వద్ద 4600 మెగావాట్ల సామర్థ్యం కలిగిన ఆదాని గ్రూపుకు చెందిన ఓ విద్యుత్ కర్మాగారంలో 20-4-16న జరిగిన ఓ ప్రమాదంలో 21 మంది కార్మికులకు తీవ్రంగా కాలిన గాయాలయ్యాయి.

తెలంగాణ రాష్ట్రం - హైదరాబాద్ లో 2016 మే 1వ తేదీన వలసవచ్చిన కార్మికులు సుల్తాన్ బజార్ లోని ఓ మ్యాన్ హోల్ లో దిగి శుభ్రపరుస్తుండగా ఇరువురు కార్మికులు విషపూరిత వాయువులను పీల్చి మరణించారు. కాగా, వీరిని ఆ పనిలో ఎవరు నియమించారో తమ బాధ్యతకాదంటే తమది కాదంటూ అధికారులు చేతులు దులుపుకున్నారు.

ఆంధ్రప్రదేశ్ రాష్ట్రం - కడప జిల్లాలోని లక్ష్మీపురంలోని ఓ విద్యుత్తు స్తంభంపైకి ఎక్కి 5-5-16న మరమ్మత్తులు చేస్తుండగా నందిపల్లె రూరల్ ఫీడర్ స్టేషన్ కు చెందిన ఓ జూనియర్ లైన్ మెన్ మరణించాడు. ట్రాన్స్ కో అధికారుల నిర్లక్ష్యమే ఆ కార్మికుని ప్రాణాలు పోవటానికి కారణమని వారి కుటుంబసభ్యులు పేర్కొన్నారు.

ఆంధ్రప్రదేశ్ రాష్ట్రం - విశాఖపట్నంలోని పరవాడ ఫార్మాసిట్ లోని శ్రీకర్ లాబొరేటరీస్ లో 25-5-16న జరిగిన అమ్మోనియం నైట్రేట్ ట్యాంకు ప్రేలుడు ఘటనలో ఒక కార్మికుడు మరణించగా, 21 మంది కార్మికులు తీవ్రంగా గాయపడ్డారు.

మహారాష్ట్ర - థానే జిల్లాలోని 'మహారాష్ట్ర ఇండస్ట్రియల్ కార్పొరేషన్' ప్రాంతంలో పారిశ్రామిక రసాయనాలను ఉత్పత్తిచేసే 'ఆచార్య కెమికల్స్ గ్రూపు'కు చెందిన పరిశ్రమలో 26-5-16న జరిగిన భారీ విస్ఫోటనంలో ఐదుగురు కార్మికులు దుర్మరణం చెందగా మరో 119 మందికి తీవ్ర గాయాలయ్యాయి. తప్పుగా జరిపిన రసాయన చర్య ఫలితంగా ఈ ఘటన జరిగింది. ఈ ప్రేలుడు ప్రభావం ఎంత తీవ్రంగా వుందంటే దాదాపు కిలోమీటరు దూరంలో వున్న కిటికీ అద్దాలు సైతం బీటలువారాయి.

ఆంధ్రప్రదేశ్ రాష్ట్రం - శ్రీకాకుళం వద్ద సంకిలి సుగర్ ఫ్యాక్టరీలో ఇథనాల్ ట్యాంకును శుభ్రపరిచే పనిలో వుండగా ఊపిరాడని ఘటనలో 27-5-16న ముగ్గురు కార్మికులు మరణించారు. యాజమాన్యం తీసుకోవలసిన జాగ్రత్త చర్యల గురించి పలుమార్లు దృష్టికి తీసుకెళ్ళినా, యాజమాన్యం పట్టించుకోకుండా, పూర్తి నిర్లక్ష్యం వహించిన ఫలితంగానే ఈ దుర్ఘటన సంభవించిందని సహ కార్మికులు పేర్కొన్నారు.

ఆంధ్రప్రదేశ్ రాష్ట్రం - విశాఖజిల్లా నక్కపల్లిలోని హెటరో డ్రగ్స్ పరిశ్రమలో జరిగిన ప్రేలుడు ఘటనలో 22-6-16న ఒక కార్మికుడు మరణించగా, మరో ఇద్దరు కార్మికులకు తీవ్రంగా గాయాలయ్యాయి. భద్రతా ప్రమాణాలు పాటించాల్సిన యాజమాన్యపు పూర్తిస్థాయి నిర్లక్ష్యమే ఈ ఘటనకు కారణం.

పశ్చిమబెంగాల్ రాష్ట్రం - హౌరా జిల్లా థులాగ్ లోని ఓ అల్యూమినియం ఫ్యాక్టరీలో 6-7-16న బాయిలర్ బ్రద్దలైన ఘటనలో ఐదుగురు కార్మికులు మరణించారు. వీరితోపాటుగా మరో ఏడుగురు కార్మికులు తీవ్రంగా గాయపడ్డారు.

ఆంధ్రప్రదేశ్ రాష్ట్రం - కృష్ణాజిల్లా, పరిటాల వద్ద 22-7-16న ఓ క్వారీలో పనిచేస్తున్న కార్మికులపై బండరాళ్ళు దొర్లిపడిన ఘటనలో ఇరువురు మరణించారు. మరో కార్మికునికి తీవ్ర గాయాలయ్యాయి. వీరు ఒడిషా నుండి వలస వచ్చిన కార్మికులు.

తెలంగాణ రాష్ట్రం - హైదరాబాద్ ఫిల్మ్ నగర్ సాంస్కృతిక కేంద్రం చట్ట విరుద్ధంగా ఓ భవన నిర్మాణం చేపట్టింది. ఆ పనులు సాగుతుండగా, 24-7-16న ఇద్దరు కార్మికులు పై నుండి రాళ్ళుపడిన ఘటనలో నలిగిపోయి మరణించారు. 12 మంది కార్మికులు తీవ్ర గాయాలపాలయ్యారు. వీరంతా కర్నాటక నుండి వలస వచ్చిన కార్మికులు.

మహారాష్ట్ర రాష్ట్రం - పూనే జిల్లాలోని బలేవాడ వద్ద నిర్మాణంలో వున్న కాంక్రీటు స్లాబు కూలివడిన దుర్ఘటనలో 29-7-16న 9 మంది భవననిర్మాణ కార్మికులు మరణించగా, మరో ఇరువురు తీవ్ర గాయాల పాలయ్యారు. వీరంతా బీహార్ నుండి వలసవచ్చిన కార్మికులు. ఖ్యాతివహించిన ప్రైడ్ పర్ఫర్మర్ గ్రూపు సంస్థలకు చెందిన ఓ భవన సముదాయపు 13వ అంతస్తులో నిర్మాణ పనులలో వున్న ఈ కార్మికులు దుర్మరణం చెందారు.

ఆంధ్రప్రదేశ్ రాష్ట్రం - అనంతపూర్ జిల్లా, ప్రసన్నాయునిపల్లె గ్రామంలో 4-8-16న రైల్వేట్రాక్ ప్రక్కనే వున్న సెల్ ఫోన్ టవర్ మరమ్మత్తులు నిర్వహించే పనుల్లో వున్న ఓ ప్రైవేటు టెలికాం కంపెనీకి చెందిన ఇద్దరు సిబ్బంది రైలు ప్రమాదానికి గురై మరణించారు.

తెలంగాణ రాష్ట్రం - హైదరాబాద్ లోని అయ్యప్ప సొసైటీ వద్ద 13-8-16న మ్యాన్ హోల్ శుభ్రపరిచే పనిలో వున్న ముగ్గురు కార్మికులు దుర్మరణం చెందారు. ఆ పనిలో అనుభవంలేని కార్మికులకు ఎలాంటి రక్షణ పరికరాలూ సమకూర్చకుండానే కాంట్రాక్టరు మ్యాన్ హోల్ శుభ్రపరిచే పనిలోకి పంపారు. ఆ పనిలో వుండగా వారు దానిలో మునిగి మరణించారు. వారిని రక్షించే ప్రయత్నంలో ఓ ట్యాక్సీ డ్రైవర్ కూడా మృతి చెందారు.

తమిళనాడు రాష్ట్రం - విల్లుపురం జిల్లాలో బాణాసంచా తయారీ పరిశ్రమలో ప్రేలుడు సంభవించి 9-10-16న ఐదుగురు కార్మికులు మరణించగా, మరో పదిమంది తీవ్రంగా గాయపడ్డారు. ఆ భవనం కూడా బీటలువారేంత తీవ్రతతో ఆ పేలుడు జరిగింది.

ఆంధ్రప్రదేశ్ రాష్ట్రం - తూర్పుగోదావరిజిల్లా కాకినాడకు దగ్గరలోని కట్టమూరు గ్రామంలోని నొక్కంటి సీఫుడ్స్ పరిశ్రమ నుండి అమ్మోనియా వాయువు వెలువడటంతో అక్కడ పనిచేస్తున్న 44 మంది కార్మికులు - వీరిలో అత్యధికులు మహిళలు - తీవ్ర అస్వస్థతకు గురయ్యారు. 25-10-16 భోజన విరామం తర్వాత రాత్రి పిప్పిలో రెండు ప్రాసెసింగ్ విభాగాల నుండి ఈ వాయువు వెలువడింది.

ఘజియాబాద్ లోని ఓ నివాస ప్రాంతంలో అనుమతులు లేకుండా నడవబడుతున్న ఓ దుస్తుల తయారీ పరిశ్రమలో 10-11-16న భారీ మంటలు వ్యాపించి 13 మంది కార్మికులు మరణించగా, ముగ్గురు కార్మికులు గాయాలపాలై, తృటిలో ప్రాణ ప్రమాదం నుండి తప్పించుకోగలిగారు. ఆ సమయంలో పరిశ్రమ మొదటి అంతస్తులో విశ్రాంతి తీసుకుంటున్న ఈ 16 మంది కార్మికులకు ఊపిరి అందలేదు.

పానిపట్టుకు దగ్గరలోని కరూరు గ్రామంలోని ఓ స్పిన్నింగ్ మిల్లులో 26-11-16న అగ్నిప్రమాదం జరిగి ఏడుగురు కార్మికులు దుర్మరణం చెందారు; ముగ్గురు కార్మికులు తీవ్రగాయాలపాలయ్యారు.

తమిళనాడు రాష్ట్రం - తిరుచ్చి జిల్లా తురాయూర్ మరుగంపట్టి గ్రామంలోని వాట్రివెల్ ఎక్స్‌ప్లోజివ్ ప్రైవేటు లిమిటెడ్ అనే 'జెలిటెన్స్టిక్స్' ప్రేలుడు పదార్థాలు తయారుచేసే పరిశ్రమలో 1-12-16న భారీ విస్ఫోటనం జరిగి 18 మంది కార్మికులు ఘటనా స్థలంలోనే మృతిచెందారు.

తెలంగాణ రాష్ట్రం - హైద్రాబాద్, నానక్ రామ్ గూడాలో 260 చ॥గజాల అతికొద్ది ప్రదేశంలో ఓ నాటుసారా మాఫియా నాయకుడు అక్రమంగా 7 అంతస్తుల భవనం నిర్మాణం చేస్తుండగా, నిర్మాణంలో వున్న 7వ అంతస్తు కూలిపోయి నిర్మాణ పనుల్లో వున్న 16 మంది ప్రాణాలొదిలారు.

ఆంధ్రప్రదేశ్ రాష్ట్రం - శ్రీకాకుళంలోని అరవిందో ఫార్మాస్యూటికల్ పరిశ్రమలో మంటలు చెలరేగి ఇద్దరు కార్మికులు మరణించారు, మరో కార్మికుని పరిస్థితి విషమంగా మారింది.

మహారాష్ట్ర రాష్ట్రం - పునేలోని కోండ్వా వద్దనున్న ఓ బేకరీలో మంటలు వ్యాపించి అందులో వున్న కార్మికులకు ఊపిరి అందక ఉత్తరప్రదేశ్ నుండి వలస వచ్చిన కార్మికులు ఆరుగురు మరణించారు.

జార్ఖండ్ రాష్ట్రం - గోడ్డా జిల్లాలో ఈస్ట్రన్ కోల్ ఫీల్డ్స్ కు చెందిన రాజ్ మహల్ ఓపెన్ కాస్ట్ బొగ్గుగని తవ్వకంలో 30-12-16న గని కుప్పకూలిన ఘటనలో ఏడుగురు కార్మికులు మరణించగా, 50 మంది కార్మికులు గనిలోనే చిక్కుకుపోయారు. మట్టిపొరలను తొలచి, అనవసరమైన వ్యర్థాలను తొలగిస్తుండగా ఈ ప్రమాదం జరిగింది.

○○○○○